

Il-Beatu Ġakbu Retouret

Il-Beatu Ġakbu Retouret twieled fil-Belt ta' Limoges fi Franza fil-15 Settembru, 1746. Ta' ħmistax-il sena, daħal fl-Ordni Karmelitan. Wara li kien ordnat saċerdot, ħafna nies kienu jmorru biex jisimgħuh jippriedtka. Sfortunatament saħħtu kienet tħabbtu ħafna u ta' spiss kien iħassar xi mpenji li kien ikollu minħabba li kien ikun ma jiflaħx.

Waqt ir-Rivoluzzjoni Franciża, bħal ħafna mill-kleru sħabu, Ġakbu irrifjuta li jaċċetta l-liġi civili ta' Franza li fost l-oħrajn kienet tordna li l-Isqfijiet u l-Kappillani jkunu magħżula mill-poplu u wara jkunu approvati mill-Ġerarkija tal-Knisja. Minbarra li kien akkużat li ma kienx qiegħed jaqbel mal-liġi, l-Beatu Ġakbu Retouret kien akkużat ukoll li kien qiegħed jgħin grupp żgħir ta' nies li kienu qegħdin jaħdmu kontra Rivoluzzjoni Franciża.

Huwa kien arrestat u kkundannat flimkien ma' ħafna saċerdoti oħra u reliġjużi, u minħabba f'hekk kien ikkundanat għall-eżilju fil-French Guinea fl-Amerka t'Isfel. Ġara li meta kien ser ikun eżiljat in-Navy Ingliża kienet qegħda timblokka l-kosta Franciża u ma tħallix vapuri bi prigionieri jtilqu minn Franza. Għalhekk il-

Beatu Ġakbu Retouret spiċċa maqbud fuq vapur mall-prigionieri f'Rochefort. Kif wieħed jista jimmagina l-kundizzjonijiet għall-prigionieri ma kienux tajbin għax fuq il-vapur kien hemm il-ġuħ, il-mard, ħafna sħana fis-sajf u kesha fix-xitwa.

Ġakbu Retouret miet f'Madame Isle, ftit mili l-barra minn Rochefort fis-26 ta' Awwissu 1794 fl-eta ta 48 sena. Huwa kien beatifikat mill-Papa Qaddis Ġwann Pawlu II fl-1 ta' Ottubru 1995 flimkien ma 63 saċerdot u reliġjuż ieħor bħala martri għall-fidi f'Alla.

Din li ġejja hija traduzzjoni għall-Malti ta' silta minn dak li qal il-Papa Qaddis Ġwann Pawlu II waqt l-omelija fil-Beatifikazzjoni ta' Ġakbu Retouret u sħabu s-Saċerdoti.



Talba

*O Alla agħtini l-kuraġġ,
li kellu l-Beatu Ġakbu Retouret
biex ngħid "LE" meta niġi
f'sitwazzjonijiet li jmorru
kontra dak li tgħallem il-Knisja.*

*F'għajnejn il-boloh dehru mejta;
it-tluq tagħhom stħajluh b'telfien,
u qerda t-tbegħid tagħhom minna.
Izda huma qegħdin fis-sliem.
[Għerf:3:2-3]*

Dalghodu, l-ħsieb tagħna jmur lejn l-erbgħa u sittin saċerdot Franciż li mietu ma mijiet oħra f'Rochefort. Bħalma San Pawl irrakkomanda lil Timotju, anki dawn is-saċerdoti tqabdu t-taqbida, "Tqabad it-taqbida t-tajba tal-fidi;" [1Tim:6:12]. Huma kienu għaddew minn kalvarju biex jibqgħu leali lejn il-fidi tagħhom u lejn il-Knisja. Huma mietu għax riedu jibqgħu

sal-aħħar juru l-għaqda tagħhom mal-Papa Piju VI. F'solitudni kbira riedu jzommu spirtu ta' talb, bejn "it-tbatijiet ħorox" [Lq:16:23] tal-ġuħ u tal-għatx, u lanqas biss kellhom kelma ta' mibegħda lejn dawk li kienu qegħdin jaksuhom. Bil-mod il-mod bdew iħallu lilhom infushom jidentifikaw ruħhom mas-sagrificċju ta' Kristu, dak li huma stess għażlu li jagħmlu permezz tas-saċerdozju. Hawnhekk, issa, jinsabu offruti għall-ħarsa tagħna bħala sinjal ħaj tas-setgħa ta' Kristu li jaħdem fid-dgħjufija tal-bniedem.

Fil-fond tal-miżerja tagħhom, huma żammew l-ispirtu ta' maħfra. L-għaqda tagħhom fil-fidi u fin-nazzjon dehru lilhom bħala l-aktar ħwejjeg importanti. Għalhekk min dakinhar aħna nistgħu ntennu l-kliem tal-Kotba Mqaddsa, li erwieħ ta' dawn il-ġusti huma f'idejn Alla.

Ix-xhieda li taw dawn il-Beati l-ġodda bl-offerta tal-ħajja tagħhom, kif jgħid l-Appostlu, toħloq rabtiet partikolari bejn kull xhieda (martri) u Kristu, li kien l-ewwel xhud (martri) "quddiem Ponzju Pilatu." [1Tim:6:13]

*Imma int, bniedem ta' Alla, aħrab dan kollu; fittex li jkollok il-ġustizzja, it-tjieba, il-fidi, l-imħabba, is-sabar, il-ħlewwa. Tqabad it-taqbida t-tajba tal-fidi; qis li tirbaħ il-ħajja ta' dejjem li għaliha kont imsejjaħ u li tagħha għamilt l-istqarrija sabiħa quddiem ħafna xhieda.
[1Tim:6:11-12]*

L-istess Kristu, l-uniku "Sid is-sidien u Sultan is-slaten" [ara Apk:17:14] huwa l-glorja tal-Martri. Huwa "li hu biss ma jmut qatt u jgħammar f'dawl li ħadd ma jista' jersaq lej, hu li ebda bniedem qatt ma rah u anqas qatt jista' jarah. Lilu ġieħ u setgħa għal dejjem! Amen." [1Tm:6:16]

Lilu, li għalina ftaqar biex lilna jgħamilna sinjuri bil-faqar tiegħu, glorja u tifhir fil-Beati Martri ġodda, li llum qegħdin iżidu fir-rikkezza tal-grazzja u l-qdusija fil-Knisja kollha.

L-Ordni Karmelitan jagħmel It-tifkira tal- Beatu Ġakbu Retouret fis-26 ta' Awwissu.

www.fleurdelysparish.com

Find us on 

fleurdelysmalta.parish

www.fleurdelysparish.com